

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyē uttarakāṇḍē

॥ ēkaṣaṣṭitamah sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkaṣaṣṭitamah sargaḥ ॥

madhunōpalabdhasya varasya lavaṇāsurabalasya
tadatyācārasya ca varṇanam kṛtvā tataḥ prāptaṁ bhayaṁ
dūrīkartuṁ śrīrāghavam prati munibhiḥ prārthanākaraṇam

bruvadbhirēvamṛṣibhiḥ
kākutsthō vākyamabravīt |
kiṁ kāryaṁ brūta munayo
bhayaṁ tāvadapaitu vaḥ || 7.61.1 ||

tathā bruvati kākutsthē
bhārgavō vākyamabravīt |
bhayānāṁ śṛṇu yanmūlaṁ
dēśasya ca narēśvara || 7.61.2 ||

pūrvaṁ kṛtayugē rājan
daitēyaḥ sumahāmatih |
lōlāputrō'bhavajjyēṣṭhō
madhurnāma mahāsuraḥ || 7.61.3 ||

brahmaṇyaśca śaraṇyaśca
buddhyā ca pariniṣṭhitaḥ |

suraiśca paramōdāraiḥ
prītistasyātulābhavat || 7.61.4 ||

sa madhurvīryasampannō
dharmaṃ ca susamāhitaḥ |
bahumānācca rudrēṇa
dattastasyādbhutō varaḥ || 7.61.5 ||

śūlaṃ śūlād viniṣkṛṣya
mahāvīryaṃ mahāprabham |
dadau mahātmā suprītō
vākyam caitaduvāca ha || 7.61.6 ||

tvayāyamatulō dharmō
matprasādakaraḥ kṛtaḥ |
prītyā paramayā yuktō
dadāmyāyudhamuttamam || 7.61.7 ||

yāvat suraiśca vipraiśca
na virudhyērmahāsura |
tāvacchūlaṃ tavēdaṃ syā -
danyathā nāśamēṣyati || 7.61.8 ||

yaśca tvāmabhiyuñjīta
yuddhāya vigatajvaraḥ |
taṃ śūlō bhasmasātkṛtvā
punarēṣyati tē karam || 7.61.9 ||

ēvaṃ rudrād varaṃ labdhvā
bhūya ēva mahāsuraḥ |

praṇipatya mahādēvaṃ
vākyamētaduvāca ha || 7.61.10 ||

bhagavan mama vaṃśasya
śūlamētadanuttamam |
bhavēt tu satataṃ dēva
surāṇāmīśvarō hyasi || 7.61.11 ||

taṃ bruvāṇaṃ madhuṃ dēvaḥ
sarvabhūtapatiḥ śivaḥ |
pratyuvāca mahādēvō
naitadēvaṃ bhaviṣyati || 7.61.12 ||

mā bhūt tē viphalā vāṇī
matprasādakṛtā śubhā |
bhavataḥ putramēkaṃ tu
śūlamētaḥ bhaviṣyati || 7.61.13 ||

yāvat karasthaḥ śūlō'yaṃ
bhaviṣyati sutasya tē |
avadhyaḥ sarvabhūtānāṃ
śūlahastō bhaviṣyati || 7.61.14 ||

ēvaṃ madhurvaraṃ labdhvā
dēvāt sumahadadbhutam |
bhavanaṃ sō'suraśrēṣṭhaḥ
kārayāmāsa suprabham || 7.61.15 ||

tasya patnī mahābhāgā
priyā kumbhīnasīti yā |

viśvāvasōrapatyam sā -
pyanalāyām mahāprabhā || 7.61.16 ||

tasyāḥ putrō mahāvīryō
lavaṇō nāma dāruṇaḥ |
bālyātprabhṛti duṣṭātmā
pāpānyēva samācarat || 7.61.17 ||

taṁ putraṁ durvinītaṁ tu
dṛṣṭvā krōdhasamanvitaḥ |
madhuḥ sa śōkamāpēdē
na cainaṁ kiñcidabravīt || 7.61.18 ||

sa vihāya imaṁ lōkaṁ
praviṣṭō varuṇālayam |
śūlaṁ nivēśya lavaṇē
varam tasmai nyavēdayat || 7.61.19 ||

sa prabhāvēṇa śūlasya
daurātmyēnātmanastathā |
santāpayati lōkāṁstrīn
viśēṣēṇa ca tāpasān || 7.61.20 ||

ēvamprabhāvō lavaṇaḥ
śūlaṁ caiva tathāvidham |
śrutvā pramāṇaṁ kākutstha
tvaṁ hi naḥ paramā gatiḥ || 7.61.21 ||

bahavaḥ pārthivā rāma
bhayārtairṛṣibhiḥ purā |

abhayaṃ yācitā vīra

trātāraṃ na ca vidmahē || 7.61.22 ||

tē vayaṃ rāvaṇaṃ śrutvā

hataṃ sabalavāhanam |

trātāraṃ vidmahē tāta

nānyaṃ bhuvi narādhipam |

tat paritrātumicchāmō

lavaṇād bhayapīḍitān || 7.61.23 ||

iti rāma nivēditaṃ tu tē

bhayajaṃ kāraṇamutthitaṃ ca yat |

vinivārayituṃ bhavān kṣamaḥ

kuru taṃ kāmamahīnavikrama || 7.61.24 ||

|| ityārṣē śrīmadrāmāyaṇē vālmikīyē ādikāvyē

uttarakāṇḍē ēkaṣaṣṭitamah sargaḥ ||